

ऐरावती गाउँपालिका युवा तथा खेलकुद विकास कार्यविधि, २०८०

प्रस्तावना

ऐरावती गाउँपालिका क्षेत्र भित्र रहेका युवाहरूको खेल क्षेत्रका विभिन्न विधामा क्षमता विकास गरी युवाहरूलाई खेलकुदको माध्यमबाट उद्यमी, स्वरोजगार बनाई खेलकुद विकास विस्तारमा सहभागी गराउन तथा अनुशासन, विकास र गतिशिलताको पर्यायको रूपमा रहेको खेलकुद क्षेत्रलाई स्वस्थ, मर्यादित र प्रतिस्पर्धात्मक तवरबाट सञ्चालन गरी हार जीतलाई सहज रूपमा लिने परीपाटीको विकास गरी, आपसी विश्वास, सहकार्य, समन्वय र एकताको माध्यमबाट सामाजिक सद्भाव कायम गर्दै राष्ट्रिय अन्तराष्ट्रिय रूपमा देशको पहिचान गराउन/गर्न वाञ्छनीय भएकोले ऐरावती गाउँकार्यपालिकाले नेपालको संविधानको धारा २२६ तथा स्थानीय सरकार सञ्चालन ऐन, २०७४ को परिच्छेद १५ को दफा १०२ को उपदफा (१) को अधिनमा रही यो कार्यविधि जारी गरेको छ ।

परिच्छेद —१

नाम र परिभाषा

१) **संक्षिप्त नाम र प्रारम्भ:** यो कार्यविधिको नाम “ऐरावती खेलकुद विकास समिति गठन एवं क्रियाकलाप संचालन सम्बन्धी कार्यविधि, २०८०” रहने छ ।

२) **परिभाषा :** विषय वा प्रसंगले अर्को अर्थ नलागेमा यस कार्यविधिमा:

क. “कार्यविधि” भन्नाले “ऐरावती खेलकुद विकास समिति गठन एवं क्रियाकलाप संचालन सम्बन्धि कार्यविधि , २०८०” भन्ने सम्झनु पर्छ ।

ख. “ऐरावती खेलकुद विकास समिति” भन्नाले दफा ४ बमोजिमको गठित गाउँ खेलकुद विकास समिति भन्ने सम्झनु पर्छ ।

ग. “टिम, क्लब, संघ, संस्था र समिति” भन्नाले ऐरावती गाउँपालिकामा तोकिए बमोजिम दर्ता भएका ऐरावती पालिका क्षेत्र भित्रका टिम, क्लब समिति र संघ संस्थाहरू भन्ने सम्झनु पर्छ ।

घ. “खेलाडी” भन्नाले टिम, क्लब, संघ संस्थासंग सम्बद्ध खेलाडी भन्ने सम्झनु पर्छ ।

ङ. “प्रशिक्षार्थी” भन्नाले पालिका खेलकुद विकास समिति द्वारा संचालित खेलकुद प्रशिक्षकमा सहभागी खेलाडी, टिम, क्लब, संघसंस्थामा सम्बद्ध सिकारु खेलाडी भन्ने सम्झनु पर्छ ।

च. “प्रशिक्षक” भन्नाले ऐरावती पालिकाद्वारा संचालित खेलकुद प्रशिक्षणमा सहभागी भई प्रशिक्षण गर्न सक्ने व्यक्ती वा सम्बद्ध विषयगत खेलकुद शिक्षक भन्ने सम्झनु पर्छ ।

छ. “पालिका” भन्नाले ऐरावती गाउँपालिकालाई सम्झनु पर्छ ।

ज. “कार्यपालिका” भन्नाले ऐरावती गाउँपालिकाको गाउँ कार्यपालिकालाई सम्झनु पर्छ ।

झ. “अध्यक्ष” भन्नाले ऐरावती गाउँपालिकाको गाउँपालिका अध्यक्ष लाई सम्झनु पर्छ ।

ञ. “अधिकृत” भन्नाले ऐरावती गाउँपालिकाको प्रमुख प्रशासकीय अधिकृत वा तोकिएको अधिकृतलाई सम्झनु पर्छ ।

ट. “पदाधिकारी सदस्य” भन्नाले ऐरावती खेलकुद विकास समितिको सम्पूर्ण सदस्यलाई सम्झनु पर्छ ।

परिच्छेद —२

उद्देश्य

३) ऐरावती खेलकुद विकास समिति उद्देश्यहरू

- क. ऐरावती गाउँपालिकालाई खेलकुदको माध्यमबाट उत्कृष्टताको परिचय दिने ।
- ख. विभिन्न विधाका खेलाडीहरूको पहिचान गरि प्रोत्साहन गर्ने ।
- ग. निजी क्षेत्रलाई समेत खेलकुदमा सहभागी र साझेदार बनाउने ।

परिच्छेद —३

गठन र बैठक कार्यक्रम

४) ऐरावती खेलकुद विकास समितिको गठन र बैठक कार्यक्रम

अ. खेलकुदको क्षेत्रमा क्रियाशिल र ख्याती प्राप्त व्यक्ति मध्येबाट १० जना र गाउँपालिकाले तोकेको १ जना कर्मचारी सदस्य सचिव रहने गरी ११ सदस्यीय देहाय बमोजिमको पदाधिकारी रहने गरी गाउँपालिकामा ऐरावती खेलकुद विकास समिति गठन गर्नेछ ।

- क) अध्यक्ष: १ जना
- ख) उपाध्यक्ष: १ जना
- ग) कोषाध्यक्ष: १ जना
- घ) सचिव: १ जना
- ङ) सदस्यहरू: ६ जना
- च) सदस्य सचिव: १ जना

५) ऐरावती खेलकुद विकास समितिको पदावधि गठन भएको मितिले ५ वर्षको हुनेछ ।

६) अध्यक्षले कुनै कारणले पदबाट राजिनामा दिन चाहेमा गाउँपालिका अध्यक्ष समक्ष र सदस्यले खेलकुद विकास समिति अध्यक्ष समक्ष राजिनामा दिनु पर्नेछ ।

७) पदावधि बाँकी हुँदा कुनै कारणबाट पद रिक्त भएमा निज जुन प्रकारले नियुक्ती भएको हो सो पदमा बाँकी अवधिका लागि सोही प्रकारले अर्को सदस्य मनोनयन हुनेछ ।

८) समितिको कुनै सदस्यको कार्यसम्पादन सन्तोषजनक नदेखिएको भनि गाउँ कार्यपालिकाले ठहर गरेमा कुनैपनि पदाधिकारी वा सदस्यलाई पदबाट हटाउन वा फिर्ता बोलाउन सक्नेछ । साथै त्यसरी रिक्त भएको पदमा बाँकी अवधिका जुन प्रकारले नियुक्ति भएको छ सोही प्रकारले नयाँ नियुक्ति गर्न सक्ने छ ।

- ९) समिति पदाधिकारी तथा सदस्यमा मनोनयनका लागि देहाय बमोजिम योग्यता पुगेको हुनपर्ने छ ।
- क. १८ वर्ष उमेर पुगेको नेपाली नागरिक ।
 - ख. पालिका क्षेत्रभित्रको स्थायी वासिन्दा ।
 - ग. खेलकुदको क्षेत्रमा महत्वपूर्ण योगदान दिएको ।
 - घ. प्रचलित कानूनले अयोग्य नभएको ।

१०) अध्यक्षको काम, कर्तव्य र अधिकार :

- क) ऐरावती खेलकुद समितिको बैठकको अध्यक्षता गर्ने र निर्णय कार्यान्वयन गर्ने मुख्य उत्तरदायित्व अध्यक्षको हुनेछ ।
- ख) खेलकुद प्रतियोगिताहरूको वार्षिक कार्ययोजना तयार गरी कार्यक्रमहरूको आयोजना, संचालन तथा व्यवस्थापन गर्ने, गराउने ।
- ग) जिल्ला, स्थानीय/प्रदेश राष्ट्रिय/अन्तराष्ट्रिय स्तरमा हुने खेलकुद प्रतियोगिताहरूमा गाउँपालिकाको प्रतिनिधित्व गर्ने ।
- घ) ऐरावती खेलकुद विकास समितिको बैठक बस्न नसकेको अवस्थामा गाउँपालिकामा गर्नु पर्ने सम्पूर्ण सिफारिसहरू गर्ने
- ड) समितिले तोकेको अन्य कार्यहरू गर्ने /गराउने ।

११) सदस्य सचिवको काम, कर्तव्य र अधिकार:

- क) खेलकुद समिति/संस्था दर्ता अनुसूची २ अनुसार प्रमाण पत्र प्रदान गर्ने ।
- ख) समितिको प्रशासनिक प्रमुखको रूपमा कार्य गर्ने ।
- ग) समितिलाई नीतिगत रूपमा सरसल्लाह प्रदान गर्ने ।
- घ) समितिको निर्णय कार्यान्वयन गर्ने ।
- ड) निर्णयानुसार कोषको खर्च खाता सञ्चालन गर्ने ।
- च) बैठकका लागि पत्राचार गर्ने, अभिलेख राख्ने, निर्णय किताबको सुरक्षा गर्ने र अध्यक्षको आदेशानुसार बैठकको लागि आवश्यक विषय सूची र सामग्री जुटाउने ।
- छ) बैठक निर्णय लेखन र बैठक सञ्चालन सम्बन्धी आवश्यक काम गर्ने ।
- ज) खर्चमा मित्तव्यायीता अपनाउने र नियन्त्रण कायम गर्ने ।

१२) समितिको काम, कर्तव्य र अधिकार

- क) अनुसूची १ अनुसार खेलकुद सदस्य दर्ताका लागि आएका निवेदन किनाराका लागि निर्णय गर्ने ।
- ख) समग्र खेलकुद क्षेत्रको योजनाबद्ध विकास र सम्बर्धन गर्ने ।
- ग) गाउँपालिका तथा अन्य संघ संस्थासँग समन्वय र सहकार्य गर्ने ।
- घ) तोकिएको अनुसूचीमा खेलकुद समिति तथा संस्था गठनमा प्रोत्साहन गर्ने ।
- ड) सम्बद्ध कार्यका लागि वार्षिक योजना तयार गरी गाँउ सभाको बैठक अगाडी प्रमुख समक्ष पेश गर्ने ।
- च) गाउँपालिका वा गाउँ सभाले स्वीकृत गरेको कार्यक्रमहरू संचालन गर्ने गराउने ।
- छ) खेलकुद क्षेत्रका प्रतियोगिताहरू आयोजना गर्न सहयोग गर्ने ।

- ज) खेलाडी, प्रशिक्षक, निर्णायकहरूलाई तालिम गराउने, प्रतियोगिताहरूमा सहभागी गराउने ।
- झ) खेल विषयमा विद्यालय स्तरमा छलफल तथा अन्तरक्रिया गरी शैक्षिक क्रियाकलाप संचालन गराउने ।
- ञ) खेलकुद क्षेत्रमा क्रियाशील व्यक्तिहरूलाई सम्मानित, पुरस्कृत गर्न सिफारीस गर्ने र समितिले सम्मान, पुरस्कृत गर्ने ।
- ट) तालिम, प्रशिक्षण, कार्यशाला, गोष्ठिको आयोजना गर्ने ।
- ठ) खेल र खेलकुद क्षेत्रको अध्ययन अनुसन्धान, प्रकाशन गर्ने र खेलाडी, प्रशिक्षक, व्यवस्थापनहरूको बारेमा कृति प्रकाशन गर्ने ।
- ड) खेलकुद क्षेत्रको विकासको लागि भौतिक निर्माण, कवर्डहल, खेल मैदान, खेलाडी उत्पादन, प्रशिक्षक तथा निर्णायक व्यक्ति उत्पादन र स्तर वृद्धिको योजना बनाई गाउँपालिकामा पेश गर्ने ।
- ढ) वडासम्म खेलकुद विकास गर्न वडास्तरमा समेत खेलकुद समिति गठन र कार्यक्रम संचालन गर्ने ।
- ण) सम्बन्धित क्षेत्रको अन्य विविध कार्यहरू गर्ने गराउने ।
- त) गाउँपालिकाले तोकेको बजेटको सीमा भित्र रही खेलकुद सञ्चालन गर्ने ।
- थ) विभिन्न विधाका प्रतिस्पर्धात्मक खेल आयोजना गर्ने,
- द) गाउँपालिका वा अन्य गाउँपालिकाले आयोजना गरेका खेलकुद कार्यक्रममा आमन्त्रण गरिएमा ऐरावती गाउँक्षेत्र भित्रका खेलाडी टीम वा क्लबलाई आवश्यकता र औचित्यका आधारमा सहभागी गराउने,
- ध) खेलकुदको विकासका लागि संघीय सरकार, प्रदेश सरकार र अन्तर स्थानिय सरकारसँग सम्पर्क, समन्वय र सहकार्य गर्ने ।
- न) गाउँपालिकाको परामर्शमा वार्षिक योजना बनाई पेश गर्ने ।
- प) खेलकुद विकासका लागि योजना बनाई गाउँपालिकाको स्वीकृतिमा खेलकुद कार्यक्रम सञ्चालन गर्ने ।
- फ) गाउँपालिकाले तोकेको अन्य कार्य गर्ने ।

परिच्छेद—४
प्रतियोगिता व्यवस्थापन

१३) ऐरावती खेलकुद विकास समिति आफैले वा गाउँपालिकामा दर्ता भएका टिम, क्लबहरू मार्फत विभिन्न खेलकुद प्रतियोगिता संचालन गर्न वा गराउन सक्नेछ ।

१४) ऐरावती खेलकुद विकास समिति आफैले वा पालिकाभित्र टिम, क्लबहरू मार्फत स्थानीय/प्रदेश राष्ट्रिय र अन्तराष्ट्रिय टीमसँगै मैत्रीपूर्ण खेलकुद प्रतियोगिताको आयोजना गर्ने वा गराउन सक्नेछ ।

१५) सल्लाहकार समिति गठन: ऐरावती खेलकुद विकास समितिले पालिका प्रमुख सँगको परामर्शमा आवश्यकता अनुसार सल्लाहकार समितिको गठन गर्न सक्नेछ ।

१६) अन्य उपसमितिको गठन: ऐरावती खेलकुद विकास समितिले कुनै खेलकुद कार्यक्रम तथा विद्यालय स्तरीय अतिरिक्त क्रियाकलाप संचालन गर्न वा कुनै खेल विशेषलाई प्राथमिकता दिई विकास गर्न उपसमिति गठन गरी जिम्मेवारी तोक्न सक्नेछ ।

१७) वडा स्तरीय खेलकुद समिति गठन गर्ने: गाँउ खेलकुद समितिले गा.पा. भित्रका सबै वडाहरूमा खेलकुद विकास गर्नका लागि ५ सदस्य तपसिल अनुसारको वडा स्तरीय खेलकुद समिति गठन गर्न सक्नेछ ।

क. वडा अध्यक्षले तोकेको सदस्य —अध्यक्ष

ख. स्थानीय खेलप्रेमी वा प्रशिक्षक मध्येबाट वडा कार्यापालिकाले मनोनित गरेका,कम्तिमा १ जना दलित रहने गरि —३ जना सदस्य

ग. वडा सचिव —१ जना सदस्य सचिव

परिच्छेद —५

टीम, क्लब र संघसंस्थाहरूको दर्ता र व्यवस्थापन

१८) ऐरावती क्षेत्रभित्रका टीम, क्लब र संघसंस्थाहरूको दर्ता र व्यवस्थापन:

१. ऐरावती गाउँपालिका भित्रका टीम, क्लब र समिति र संस्था आदिले ऐरावती खेलकुद विकास समितिको उद्देश्य नीति, नियमलाई पालना गरी खेलकुद विकास गर्न गाउँपालिकाले तोकेका संस्था दर्ताको लागी आवश्यक दस्तुर बुझाई संस्था दर्ता गर्नु पर्नेछ ।

२. संस्था दर्ताका लागि आवश्यक कागजातहरू

क) संस्थाको विधानको मस्यौदा ।

ख) आवेदक र समितिका पदाधिकारीहरूको नेपाली नागरिकता प्रमाणपत्रको प्रतिलिपि ।

ग) संस्थाको छापको नमूना ।

१९) दर्ता भएका टीम, क्लब, संस्थाले जुनसुकै प्रतियोगिता गर्नु भन्दा अगाडी ऐरावती खेलकुद विकास समितिबाट स्वीकृत लिनुपर्नेछ । स्वीकृतको प्रक्रिया ऐरावती खेलकुद समितिले तोके बमोजिम हुनेछ ।

२०) गाउँपालिकामा दर्ता भई पालिका खेलकुद समितिबाट स्वीकृत लिएका टीम, क्लब, संघसंस्थाहरूले पालिका खेलकुद समितिको उद्देश्य अनुसार खेलकुद प्रतियोगिता सञ्चालन गर्न सहयोग माग गरेको खण्डमा आयोजक समितिलाई ऐरावती खेलकुद विकास समितिको निर्णय तथा सिफारिस अनुसार आवश्यकता तथा औचित्यता अनुरूप गाउँकार्यपालिकाको निर्णय बमोजिम आर्थिक सहायता उपलब्ध गराउन सक्नेछ ।

परिच्छेद —६

कार्यक्रम संचालन

कार्यक्रम संचालन तथा व्यवस्थापन

२१) गाउँ खेलकुद विकास समितिले गाउँपालिकासँगको परामर्शमा देहाय बमोजिमका कार्यक्रमहरू संचालन गर्न सक्नेछ

क) ऐरावती गाउँपालिका क्षेत्र भित्र खेलकुद लगायत खेलकुद संग सम्बन्धीत विविध क्रियाकलापहरू संचालन गर्नेछ ।

ख) खेलकुद विकासको लागि सभा, सम्मेलन, गोष्ठी गर्ने वा गराउन सक्नेछ ।

ग) राष्ट्रिय तथा अन्तर्राष्ट्रिय प्रतियोगिताहरूमा पदक तथा पुरस्कार प्राप्त गर्न सफल एवं अन्तर्राष्ट्रिय प्रतियोगिताहरूमा सहभागी भएका खेलाडी वा प्रशिक्षकको सम्मानमा बधाइ तथा अभिनन्दन कार्यक्रम आयोजना गर्न सक्नेछ ।

घ) पालिकाको कला, संस्कृति र खेलकुद विकासको लागि आवश्यकता अनुसार टीम, क्लब, संघसंस्थाका प्रतिनिधिहरूको र्याली वा बैठक बोलाउन सक्नेछ ।

ङ) राष्ट्रिय, अन्तर्राष्ट्रिय खेलाडी, प्रशिक्षक टीमहरूलाई स्वागत कार्यक्रम गर्न सक्नेछ ।

परिच्छेद —७
खेलाडी तथा प्रशिक्षक सुविधा

खेलकुद प्रतियोगिताका खेलाडी तथा प्रशिक्षक सुविधा

२२) खेलकुद प्रतियोगिताका खेलाडी तथा प्रशिक्षकको सुविधा सम्बन्धमा ऐरावती खेलकुद विकास समितिको निर्णय तथा सिफारिस अनुसार आवश्यकता तथा औचित्यता अनुरूप गाउँकार्यपालिकाको निर्णय तथा प्रचलित नियमानुसार आवश्यक सुविधा उपलब्ध गराउन सक्नेछ ।

२३) ऐरावती खेलकुद विकास समितिले गाउँपालिकाको स्वीकृतीले पालिका क्षेत्रभित्र विभिन्न खेलकुद तथा खेलाडीको लागि पोशाकको निर्धारण तथा व्यवस्थापन गर्न सक्नेछ ।

परिच्छेद —८
कोषको व्यवस्था

ऐरावती खेलकुद विकास कोषको व्यवस्था:

२४) खेलकुद सम्बन्धी तालिम, प्रशिक्षण, प्रतियोगिता लगायतका क्रियाकलापका लागि गाउँपालिकामा ऐरावती खेलकुद विकास कोषको व्यवस्था गरिनेछ ।

२५) कोषका श्रोतहरू देहाय बमोजिम हुनेछ

क) नेपाल सरकार, राष्ट्रिय खेलकुद परिषद्, प्रदेश सरकार, जिल्ला खेलकुद विकास समिति र अन्तराष्ट्रिय संघ, संस्था वा कुनै व्यक्तिबाट प्राप्त रकम ।

ख) गाउँपालिकाबाट प्राप्त रकम ।

ग) विभिन्न प्रतियोगिता वा कार्यक्रम आयोजना गरी संकलन भएको रकम ।

घ) खेल प्रशिक्षण अवधिभर उठेको आवेदन शुल्क, मासिक प्रशिक्षण शुल्क र भर्ना रकम ।

ङ) पालिकाभित्र टीम, क्लबबाट आवेदन शुल्क, फारम शुल्क र प्रशिक्षणबाट प्राप्त शुल्क ।

च) समितिले प्राप्त गरेको पुरस्कार, चन्दा र सहयोग रकम ।

२६) यस कोषको संचालन, खेलकुद विकास समितिको अध्यक्ष अनिवार्य रहने गरी सचिव अथवा कोषाध्यक्षको हस्ताक्षरबाट हुनेछ ।

२७) ऐरावती खेलकुद विकास समितिको निर्णयानुसार रकम खर्च गरिनेछ । समितिको बैठक बस्न नसकेको अवस्थामा खर्च गर्नुपर्ने भएमा खेलकुद विकास समितिको अध्यक्षको अनुमतीले सदस्य सचिवले त्यस्तो खर्च गरी त्यसपछि बस्ने समितिको बैठकबाट अनुमादन गराउने पर्नेछ । यस्तो खर्च एक पटकमा रु.२५०००।— भन्दा बढी हुन पाउने छैन ।

२८) कोषको रकम खेलकुद गतिविधि सञ्चालनका अतिरिक्त खेलकुद पूर्वाधार निर्माण, मर्मत सम्भार तथा सामग्री व्यवस्थापनमा समेत खर्च गर्न सकिनेछ ।

२९) कोषको कूल आम्दानीको ३०% भन्दा बढी कार्यालय प्रयोजनको लागि तलबभत्ता वा प्रशासनिक खर्च गर्न पाइनेछैन । सो भन्दा बढी खर्च हुने अवस्था आएमा पालिकाको स्वकृति लिन पर्नेछ ।

परिच्छेद —९ पूर्वाधार तथा मर्मत

खेलकुद पूर्वाधार तथा मर्मत:

३०) कुनै खेल प्रशिक्षणमा प्रयोग हुने सामानहरूको सामान्य जडान तथा मर्मत गर्न सम्बन्धित प्रशिक्षकले नै व्यवस्था गर्नु पर्नेछ ।

३१) विशेष तरिकाले मर्मत गर्न सम्बन्धी प्राविधिक कहाँ लानुपर्ने भएमा प्रशिक्षकको माग अनुसार ऐरावती खेलकुद समितिले कोषबाट मर्मत सम्भार गर्नेछ तर, रकम अपुग भई कोषबाट खर्च गर्न नसकिने भएमा समितिले गाउँपालिकामा सिफारिस सहित मर्मत सम्भारका लागि पठाउनु पर्नेछ ।

३२) खेलकुद पूर्वाधार (स्टेडियम, खेलकुद भवन, कर्वड हल मैदान, ट्रयाक आदि) को व्यवस्था गर्न ऐरावती खेलकुद समितिको निर्णयानुसार माग भई आएमा गाउँपालिकाले यस्तो पूर्वाधारको निर्माण अधिकतम सहभागिताको आधारमा गर्नेछ ।

परिच्छेद — १०

आचारसंहिता

३३) आचारसंहिता: खेल सम्बन्धी विषयका खेलाडी, समिति अध्यक्ष तथा सदस्य, कर्मचारी, गाउँ कार्यपालिका र सदस्यहरूले देहाय बमोजिमको आचारसंहिता पालना गर्नु पर्नेछः

क) खेलका निर्णायक, खेलाडी, दर्शक, आयोजक कसैले पनि खेल सञ्चालनको समयमा कुनै पनि प्रतिवन्धित लागुऔषध र मादक पदार्थ सेवन गर्न पाइने छैन ।

ख) खेलाडी टिमले विदेशी नागरिक समावेश गरेर स्वदेशको खेलाडी टिम बनाउन पाइनेछैन । तर, विदेशी खेलाडी समेतलाई आमन्त्रण गरिदा गैर नेपाली टिमलाई मान्यता दिइनेछ ।

ग) प्रतिस्पर्धात्मक खेल सञ्चालन गर्दा दर्तावाला टिमलाई मात्र मान्यता दिइनेछ । तर, कोचिङ्ग कक्षा संचालन गर्न दर्ता नभएको टिमलाई पनि सामेल गराउन सकिनेछ ।

घ) नैतिक पतन हुने फौजदारी अपराधमा दोषी ठहरिएको खेलाडीलाई खेलको टिमबाट हटाइनेछ । साथै खेलमा सहभागिता समेत गराइने छैन ।

ङ) खेलको विजय पश्चात पाउने शिल्ड, ट्रफी कहिले कतै बेच्न, धरौटी राख्न वा उपहार दिन पाइने छैन । तर, कुनै दर्तावाला क्लब विगठन हुन गई उक्त क्लबले प्राप्त गरेका शिल्ड, ट्रफी गाउँपालिकाको स्वीकृतिमा * अर्को दर्तावाल क्लबलाई उपहार दिन भनेवाधा पर्ने छैन ।

च) कुनै खेलमा व्यक्तिलाई दिएको उपहार बाहेक टिमले पाएको उपहार व्यक्तिको अधिनमा राख्न पाइने छैन । तर, संरक्षण गर्न बाधा पर्ने छैन ।

छ) खेलको निर्णायक राख्दा सो खेल सम्बन्धी अनुभवी खेलाडी अथवा तालिम प्राप्त आधिकारिक व्यक्ति बाहेक अरुलाई राख्न पाइने छैन ।

ज) खेलाडीहरूले आपसमा प्रतिस्पर्धा गर्दा आफ्नो टीमको पक्ष लिई कल्यापिङ्ग हुटिङ्ग, अनुहार मेकअप र चित्र प्रदर्शन गर्न पाउनेछन् तर विपक्षी टीमका व्यक्तिहरू वा टीमलाई इंगित गरी काटुन, चित्रकारिता, हुटिङ्ग व्यक्तिगत वा संस्थागत नामबाट अश्लिल शब्द वा अभद्र व्यवहार गर्न पाइने छैन ।

झ) खेलको प्रतिस्पर्धा निम्ति गाउँपालिकाको स्वीकृति र इजाजत विना आफ्नो टिमको नाममा जवर्जस्ती चन्दा उठाउन पाइने छैन ।

ञ) गाउँपालिकाको स्वीकृति वा इजाजत लिई उठाइएको चन्दा संस्थाको आम्दानी खातामा आय जनाई सम्बन्धित क्लबबाट पारित गराएर मात्र खर्च गर्न पाइनेछ ।

ट) यस अधिनै अन्यत्र दर्ता भएका वा गाउँपालिकामा सुचिकृत भएका संस्थाहरूले गाउँपालिकामा लिखित जानकारी दिएर मात्र स्वतन्त्र ढंगले खेल सञ्चालन गर्न पाउनेछन् ।

३४) **सौजन्यता:** दर्तावाला संस्थाहरूले कसैको सौजन्यमा कुनै खेल सञ्चालन गर्न गाउँपालिकाको पूर्व स्वीकृति लिनुपर्नेछ । तर गाउँपालिकाले स्वीकृति नदिएको खण्डमा भने व्यक्ति वा संस्थाको सौजन्यताबाट प्राप्त नगदी, जिन्सी वा अन्य सहयोगलाई सार्वजनिक गरी खेल संचालन गर्न बाधा पर्ने छैन ।

३५) वर्ष भरीका उत्कृष्ट खेलाडी, प्रशिक्षक, प्रशिक्षार्थी, व्यवस्थापकलाई पालिका खेलकुद समितिको सिफारिसमा गाउँ कार्यपालिकाबाट नगद पुरस्कार तथा सम्मान गरिनेछ ।

परिच्छेद — ११ संस्थाको विघटन र जरिवाना

३७) **जरिवाना :** दर्ता भएका खेलकुद सम्बन्धी संस्थाहरूले नवीकरण नगराएमा गाउँपालिकाको स्वीकृत आर्थिक ऐन बमोजिम जरिवाना गरिनेछ ।

क. पाँच वर्ष भन्दा बढी समयसम्म पनि नवीकरण नगर्ने संस्थालाई दर्ताको सूचीबाट हटाइनेछ । यसरी समयमै नवीकरण नगरी दर्ताको सूचीबाट हटिसकेको संस्थामा संलग्न कार्यकारी समितिका व्यक्तिको अर्को संस्था दर्ता गरिनेछैन ।

ख. समयमै नवीकरण नगर्ने संस्थाले आफ्नो कोषबाट जरिवाना बुझाउनु पर्नेछ ।

३८) **संस्थाको विघटन:** दर्ता भएको खेलकुदका संस्थाहरू देहायको अवस्थामा विघटन हुन सक्नेछन्:

क) संस्थाका दुई तिहाई बहुमतले संस्था विघटन गर्ने भनी निर्णय गरेमा,

ख) लगातार ५ वर्ष सम्म संस्था नवीकरण नगरेमा,

ग) संस्थाका पदाधिकारी निष्कय भरमा वा वेपत्ता भएमा,

घ) प्राकृतिक विपत्तिको कारणबाट संस्था क्षत विक्षत भएमा ।

३९) **विघटित संस्थाको सम्पत्ति:** विगठित भएको संस्थाको सम्पत्ति गाउँपालिका मातहतमा रहनेछ ।

परिच्छेद — १२

विविध

१. गाउँपालिकाले तोके बमोजिमको समितिको छुट्टै छाप, लेटरप्याड र साइनबोर्ड हुनेछ ।
 २. कर्मचारी तथा अन्य आवश्यकताका बारेमा गाउँपालिकासँग समन्वय गरी पेश गर्नुपर्नेछ ।
 ३. गाउँपालिकासँग समन्वय गर्दा समितिको निर्णय सहित सदस्य सचिवले प्रमुख प्रशासकीय अधिकृत समक्ष गर्नुपर्नेछ ।
 ४. कुनै विषयमा अस्पष्टता भई स्पष्ट पार्न परेमा वा विवाद भई अन्तिम निर्णय दिनुपरेमा गाउँ कार्यपालिकाको निर्णय अन्तिम हुनेछ ।
 ५. स्वीकृत बजेटको सिमाभित्र रहि खर्च गर्ने गरी समितिका पदाधिकारी र सदस्यको सुविधा र बैठक भत्ता सम्बन्धमा निम्न अनुसार हुनेछ ।
 - क) गाउँ खेलकुद विकास समितिको बैठक कम्तिमा महिनाको एक पटक बस्नेछ ।
 - ख) समितिका सदस्यहरूलाई बैठक वस्दा बैठक भत्ता वापत प्रति व्यक्ति रु.१०००।— का दरले नियमानुसार कर कट्टा गरि उपलब्ध गराइनेछ ।
 - ग) गाउँ खेलकुद विकास समिति सयोजकलाई वडा स्तरीय खेलकुद विकास समिति अनुगमन गर्न वा खेलकुद सम्बन्धी अन्य कार्यको लागि खटाउन सकिने छ । गाउँपालिका अध्यक्षको स्वीकृतिले खटाउदा निजलाइ दैनिक रु.३००/- बराबरको खाजा नास्ता पाउने गरि अनुगमनमा खटाउन सकिने छ ।
 - घ) यो कार्यविधि स्वीकृत हुनु अगाडी गरिएका कार्यहरू तथा गठन भएका उपसमिति, क्लव, संघ संस्था यसै बमोजिम भएको मानिने छ ।
४०. **खारेजी र बचाऊ:** यस अघि प्रचलित खेलकुद सम्बन्धित निर्णय र नीति नियमहरू खारेज हुनेछ । यस अघि भएका खेलकुदका गतिविधिहरू र गरिएका कार्यहरू तथा गठन भएका उपसमिति, क्लव, संघ संस्था यसै कार्यविधि बमोजिम भएको मानिनेछ ।

अनुसूची—१
(दफा १८ सँग सम्बन्धित)

मिति:

.....

.....

विषय : संस्था दर्ता सम्बन्धमा ।

म/हामी तपशिलमा लेखिएको विवरण अनुसारको खेलुकद सम्बन्धी संस्था दर्ता गर्ने मनसायले इच्छुक व्यक्तिहरूको भेलाबाट गठित तदर्थ समितिले संस्थाको विधान समेत तयार गरी सकेकोले एक प्रति विधान यसै निवेदन साथ संलग्न राखि विद्यान स्वीकृत र संस्था दर्ताका लागि आवेदन गरेका छु/छौं । नियमानसार संस्था दर्ता गरिदिनुहुन अनुरोध छ ।

संस्थाको नाम र कार्यालय रहने स्थान :

ऐरावती गाउँपालिका वार्ड नं. :

टोलको नाम:

अध्यक्ष र सचिवको नाम :

मिति :

सम्पर्क नं. :

निवेदन साथ पेश गरिएका कागजातहरू :

क) संस्थाको विद्यान को मस्यौदा ।

ख) आवेदक र समितिका पदाधिकारीहरूको नेपाली नागरिकता प्रमाणपत्रको प्रतिलिपि ।

ग) संस्थाको छापको नमूना ।

हस्तक्षर:

निवेदकको नाम:

पद:

अनुसूची—२
(दफा ११ को उपदफा क सँग सम्बन्धित)

मिति :

.....

..... ।

विषय: संस्था दर्ता प्रमाण पत्र ।

संस्थाको नाम:

ठेगाना:

दर्ता हँदाको बखत रहनु भएका समितिको पदाधिकारी र सदस्य संख्या

दर्ता हँदाका बखत रहन भएको अध्यक्षको नाम

माथि उल्लेखित विवरण भएको संस्थाको विधान स्वीकृत गरी संख्या दर्ताको प्रमाण पत्र प्रदान गरिएको छ । ऐरावती गाउँपालिकाको खेलकुद समिति कार्यविधि र विधानको अधीनमा रही खेलकुद सम्बन्धी गतिविधिहरू सञ्चालन गर्न अनमति दिईएको छ ।

कार्यपालिकाबाट स्विकृत मिति:

आज्ञाले

.....

प्रमुख प्रशासकीय अधिकृत